

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

శ్రీకవితార్కికసింహస్య సర్వతంత్రస్వతంత్రస్య  
శ్రీమద్వేంకటనాథస్య వేదాంతాచార్యస్య కృతిషు  
శ్రీరంగనాథపాదుకాసహస్రే

॥ అభిషేకపద్ధతిః సప్తమీ ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

॥ అభిషేకపద్ధతిః సప్తమీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

పాహి నః పాదుకే ! యస్యాః విధాస్యన్ అభిషేచనం ।

ఆభిషేచనికం భాండం చక్రే రామః ప్రదక్షిణం ॥ 7.1 ॥

రాఘవస్య చరణౌ పదావని !

ప్రేక్షితుం త్వదభిషేకమీషతుః ।

ఆభిషేచనికభాండసన్నిధౌ

యత్ప్రదక్షిణగతిః శనైర్యయౌ ॥ 7.2 ॥

మూర్ఠాభిషిక్తైర్నియమేన వాపశ్యా

విచింత్య నూనం రఘునాథపాదౌ ।

రత్నాసనస్థాం మణిపాదుకే ! త్వాం

రామానుజన్మా భరతోఽభ్యషించత్ ॥ 7.3 ॥

భ్రాతుర్నియోగేఽప్యనివర్తమానం

రాజ్యాభిషేకం చ పరిత్యజంతం ।

రామానుజౌ తౌ నను పారతంత్ర్యాత్

ఉభావృభాభ్యాం భవతీ జిగాయ ॥ 7.4 ॥

నివేశ్య రంగేశ్వరపాదరక్షే !

భద్రాసనే సాదరమభ్యషించత్ ।

వశీ వసిష్ఠో మనువంశజానాం  
మహీక్షితాం వంశపురోహితస్త్వాం || 7.5 ||

కృతాభిషేకా భవతీ యథావత్  
రంగేశపాదావని ! రత్నపీఠే |  
గంగానిపాతస్సపితాం సుమేరోః  
అధిత్యకాభూమిమధశ్చకార || 7.6 ||

వసిష్ఠముఖ్యైర్విహితాభిషేకాం  
రాజ్యాసనే రామనివేశయోగ్యే |  
తుష్టావ రంగేశ్వరపాదరక్షే !  
ప్రాచేతసస్త్వాం ప్రథమః కవీనాం || 7.7 ||

రక్షోవధార్థం మణిపాదరక్షే !  
రామాత్మనో రంగపతేః ప్రవాసే |  
రక్షోపకారాద్భవతీ వితేనే  
రాజన్వతీం కోసలరాజధానీం || 7.8 ||

ప్రాప్తాభిషేకా మణిపాదరక్షే !  
ప్రతాపముగ్రం ప్రతిపద్యమానా |  
శశాస పృథ్వీం భవతీ యథావత్  
సాకేతసింహాసనసార్యభౌమీ || 7.9 ||

దశాననాదీన్ మణిపాదరక్షే !  
జిగీషతో దాశరథేర్వియోగాత్ |  
జాతోపతాపా త్వయి సంప్రయుక్తైః  
తీర్థోదక్షైరుచ్ఛ్వసితా ధరిత్రీ || 7.10 ||

అధ్యాసితం మనుముఖైః క్రమశో నరేంద్రైః  
 ఆరోప్య దేవి ! భవతీం తపనీయపీఠం |  
 రాజ్యాభిషేకమనఘం మణిపాదరక్షే !  
 రామోచితం తవ వశం భరతో వితేనే || 7.11 ||

స్నేహాన దేవి ! భవతీం విషయేఽభిషించన్  
 ద్విస్సప్తసంఖ్యభువనోదరదీపరేఖాం |  
 జాతం రఘూద్వహాదివాకరవిప్రయోగాత్  
 అంధం తమిస్తమహారద్భరతః ప్రజానాం || 7.12 ||

హస్తాపచేయపురుషార్థఫలప్రసూతేః  
 మూలం పదావని ! ముకుందమహీరుహస్త్యం |  
 ఛాయావిశేషమదిశద్యదసౌ ప్రజానాం  
 ఆవర్జితైస్త్యయి శుభైరభిషేకతోయైః || 7.13 ||

అహ్నాయ రామవిరహాత్పరిఖిన్నవృత్తేః  
 ఆశ్వాసనాయ భవతీ మణిపాదరక్షే ! |  
 తీర్థాభిషేకమపదిశ్య వసుంధరాయాః  
 చక్రే తదా సముచితం శిశిరోపచారం || 7.14 ||

మాలిన్యమాశ్రితవతీ మణిపాదరక్షే !  
 పంకేన కేకయసుతాకలహోత్థితేన |  
 శుద్ధిం పరామధిజగామ వసుంధరేయం  
 త్వత్తః క్షణాన్నిపతితైరభిషేకతోయైః || 7.15 ||

ఆవర్జితం మునిగణేన జగద్విభూత్యై  
 తోయం పదావని ! తదా త్వయి మంత్రపూతం |  
 మూలావసేకసలిలం నిగమద్రుమాణాం  
 శాపోదకం చ సమభూత్క్షణదాచరాణాం || 7.16 ||

విప్రోషితే రఘుపతౌ భవతీ యథార్హం  
 మాన్యే పదే స్థితిమతీ మనువంశజానాం |  
 ఆత్మన్యధర్వనిపుణైః ప్రహితైః ప్రజానాం  
 అశ్రూణ్యపాస్యదభిషేకజలప్రవాహైః || 7.17 ||

ప్రాయో విశోషితరసా పతివిప్రయోగాత్  
 పర్యాకులీకృతసముద్రపయోధరా గౌః |  
 అంబ ! త్వదీయమభిషేకపయః పిబంతీ  
 ధేనుర్బభూవ జగతాం ధనధాన్యదోగ్ధీ || 7.18 ||

వృత్తే యథావదభిషేకవిధౌ బభాసే  
 పశ్చాత్తవాంబ ! భరతేన ధృతః కిరీటః |  
 ఆకస్మికస్వకులవిప్లవశాంతిహర్షాత్  
 ప్రాప్తస్త్విషామివ పతిర్మణిపాదుకే ! త్వాం || 7.19 ||

మనువంశపురోహితేన మంత్రైః  
 అభిమంత్య త్వయి పాదుకే ! ప్రయుక్తం |  
 అభిషేకజలం క్షణేన రాజ్ఞాం  
 శమయామాస సముత్థితాన్ ప్రతాపాన్ || 7.20 ||

పాదపాదుపహృతా రఘూద్వహాత్  
 ఆలవాలమివ పీఠమాశ్రితా |  
 అభ్యషేచి భవతీ తపోధనైః  
 పారిజాతలతికేవ పాదుకే ! || 7.21 ||

అలఘుభిరభిషేకవ్యాప్యతైరంబుభిస్తే  
 దినకరకులదైన్యం పాదుకే ! క్షాళయిష్యన్ |  
 స ఖలు కమలయోనేః సూనురాధత్త మంత్రే -  
 ష్వధికనియమయోగాం శక్తిమాధర్వణేషు || 7.22 ||

దినకరకులజానాం దేవి ! పృథ్వీపతీనాం  
 నిరుపథిమథికారం ప్రాప్నువత్యాం భవత్యాం ।  
 అజనిషత సమస్తాః పాదుకే ! తావకీన -  
 స్సపనసలిలయోగాన్నిమ్నగాస్తుంగభద్రాః ॥ 7.23 ॥

తవ విధివదుపాత్తే సార్వభౌమాభిషేకే  
 భరతసమయవిద్భిః పాదుకే ! మంత్రిముఖ్యైః ।  
 త్వదవధినిజకర్మస్థాయినీనాం ప్రజానాం  
 ప్రథమయుగవిశేషాః ప్రాదురాసన్ విచిత్రాః ॥ 7.24 ॥

అవసితరిపుశబ్దానన్వభూస్త్వం తదానీం  
 రఘుపతిపదరక్షే ! లబ్ధరాజ్యాభిషేకా ।  
 చలితభుజలతానాం చామరగ్రాహిణీనాం  
 మణివలయనినాదైర్మేదురాన్ మంత్రఘోషాన్ ॥ 7.25 ॥

సముచితమభిషేకం పాదుకే ! ప్రాప్నువత్యాం  
 త్వయి వినిపతితానాం దేవి ! తీర్థోదకానాం ।  
 ధ్వనిరనుగతమంత్రః సీదతాం కోసలానాం  
 శమయితుమలమాసీత్సంకులనార్తనాదాన్ ॥ 7.26 ॥

దివిషదనువిధేయం దేవి ! రాజ్యాభిషేకం  
 భరత ఇవ యది త్వం పాదుకే ! నాన్వమంస్థాః ।  
 కథమివ రఘువీరః కల్పయేదల్పయత్నః  
 త్రిచతురశరపాత్తైస్తాదృశం దేవకార్యం ॥ 7.27 ॥

కతిచన పదపద్మస్పర్శసౌఖ్యం త్యజంతీ  
 వ్రతమతులమధాస్త్వం వత్సరాన్ సావధానా ।  
 రఘుపతిపదరక్షే ! రాక్షసైస్తాసితానాం  
 రణరణకవిముక్తం యేన రాజ్యం సురాణాం ॥ 7.28 ॥

అథర్వోపజ్ఞం తే విధివదభిషేకం విదధతాం  
 వసిష్ఠాదీనామప్యపచితచమత్కారభరయా |  
 త్వదాస్థాన్యా రంగక్షితిరమణపాదావని ! తదా  
 లఘీయస్యో జాతా రఘుపరిషదాహోపురుషికాః || 7.29 ||

అభిషేచయతు స రామః పదేన వా స్పృశతు పాదుకే ! భవతీం |  
 అవిశేషితమహిమా త్వం క్వ వా విశేషః క్షమాసమేతానాం || 7.30 ||

|| ఇతి శ్రీకవితార్కికసింహస్య సర్వతంత్రస్వతంత్రస్య  
 శ్రీమద్వేంకటనాథస్య వేదాంతాచార్యస్య కృతిషు  
 శ్రీరంగనాథపాదుకాసహస్రే అభిషేకపద్ధతిః సప్తమీ ||

కవితార్కికసింహాయ కల్యాణగుణశాలినే |  
 శ్రీమతే వేంకటేశాయ వేదాంతగురవే నమః ||